

(2) പി.എസ്.സി.-യുടെ പ്രവർത്തനം ത്വരിതപ്പെടുത്തൽ

ശ്രീ. പി. സി. വിഷ്ണുനാഥ്: സർ, ഒരു സർക്കാർ ജോലിക്കായി വർഷങ്ങളോളം പഠിച്ച് പരീക്ഷയെഴുതി അതിൽ വിജയിച്ചിട്ടും നിയമന ഉത്തരവിനുവേണ്ടി അനിശ്ചിതമായി കാത്തിരിക്കേണ്ടിവരുന്ന ഉദ്യോഗാർത്ഥികളുടെ സങ്കടങ്ങളാണ് ഈ ശ്രദ്ധക്ഷണിക്കലിൽക്കൂടി ഞാൻ സഭയുടെയും ബഹുമാനപ്പെട്ട മുഖ്യമന്ത്രിയുടെയും ശ്രദ്ധയിൽപ്പെടുത്തുന്നത്. കാലാവധി അവസാനിക്കാൻ രണ്ടുമാസത്തിൽത്താഴെ മാത്രമുള്ളപ്പോഴും നിരവധി ലിസ്റ്റുകളിൽ പത്ത് ശതമാനത്തിൽത്താഴെ മാത്രമാണ് നിയമനങ്ങൾ നടന്നിട്ടുള്ളത്. പ്രളയം, കോവിഡിന്റെ വ്യാപനം, പഞ്ചായത്ത്, നിയമസഭാ തെരഞ്ഞെടുപ്പുകളുടെ പെരുമാറ്റം, ലോക്സഭാ ഇതൊക്കെയാണ് ഉദ്യോഗാർത്ഥികൾക്ക് തിരിച്ചടിയായത്. എൽ.ഡി.സി., എൽ.ജി.എസ്., ഡ്രൈവർ, സ്റ്റാഫ് നഴ്സ് തുടങ്ങിയ റാങ്ക് ലിസ്റ്റുകളുടെ കാലാവധി നീട്ടിയത് ഓഗസ്റ്റ് 3-ന് അവസാനിക്കുകയാണ്. രണ്ടാമത് ലോക്സഭാ വന്നതും തെരഞ്ഞെടുപ്പുകളുടെ വിജ്ഞാപനങ്ങൾ വന്നതുമൂലം പെരുമാറ്റം നിലവിൽവന്നതും കാരണം കാലാവധി നീട്ടി നൽകിയെങ്കിലും അതിന്റെ പ്രയോജനം റാങ്ക് ലിസ്റ്റിലെ ഉദ്യോഗാർത്ഥികൾക്ക് ലഭിക്കാത്ത സാഹചര്യമുണ്ടായി. ഒഴിവ് വരുന്നത് റിട്ടയർമെന്റ് വഴിയും പ്രൊമോഷൻ വഴിയുമാണ്. റിട്ടയർമെന്റ് യഥാസമയം റിപ്പോർട്ട് ചെയ്യപ്പെടാത്തതുകാരണം ഒഴിവുകളുണ്ടാകുന്നില്ല. ഓഫീസുകൾ ശരിയായവിധം പ്രവർത്തിക്കാത്തതുകാരണം പ്രൊമോഷന്റെ നടപടിക്രമങ്ങൾ പൂർത്തിയായിട്ടില്ല. അതുകൊണ്ട് യഥാർത്ഥത്തിലുള്ള ഒഴിവുകൾ റിപ്പോർട്ട് ചെയ്യപ്പെടാതെ, നിയമനം ലഭിക്കാത്ത സാഹചര്യം നിലനിൽക്കുകയാണ്. പുതിയ ലിസ്റ്റ് വരുന്നതിനുള്ള പ്രിലിമിനറി പരീക്ഷ കഴിഞ്ഞിട്ടേയുള്ളൂ, മെയിൻ പരീക്ഷ നടന്നിട്ടില്ല. മെയിൻ പരീക്ഷ നടന്ന് റാങ്ക് ലിസ്റ്റ് പ്രസിദ്ധീകരിച്ച് നിയമനം നടക്കാൻ ഇനിയും കാലതാമസമെടുക്കും. ഒരു ഉദ്യോഗാർത്ഥിയുടെയും അവസരം നഷ്ടപ്പെടാതെതന്നെ ഈ റാങ്ക് ലിസ്റ്റിലുള്ളവർക്ക് നിയമനം കൊടുക്കുന്നതിന് സർക്കാരിന് കഴിയും. ഓഗസ്റ്റ് 3-ന് അവസാനിക്കുന്ന റാങ്ക് ലിസ്റ്റിന്റെ കാലാവധി നീട്ടാൻ സർക്കാർ മനുഷ്യത്വപരമായ ഒരു സമീപനം ഈ ഉദ്യോഗാർത്ഥികളോട് സ്വീകരിക്കണമെന്നുള്ളതാണ് എന്റെ അഭ്യർത്ഥന. അതുകൊണ്ട്, റാങ്ക് ലിസ്റ്റിന്റെ കാലാവധി നീട്ടണമെന്നാവശ്യപ്പെട്ട് ഉദ്യോഗാർത്ഥികൾ സമരം ചെയ്ത സമയത്ത് ശ്രീ. ഷാഫി പറമ്പിലും ഈ സഭയിലുണ്ടായിരുന്ന ശ്രീ. ശബരീനാഥനുമൊക്കെ അനിശ്ചിതകാല നിരാഹാരം അനുഷ്ഠിച്ചതാണ്. ബഹുമാനപ്പെട്ട മുഖ്യമന്ത്രി നിർദ്ദേശിച്ചതനുസരിച്ച് അന്നത്തെ നിയമ വകുപ്പുമന്ത്രി ശ്രീ. എ. കെ. ബാലൻ റാങ്ക് ഫോൾഡേഴ്സുമായി ചർച്ച നടത്തി ചില തീരുമാനങ്ങളെടുത്തിരുന്നു. അതുപ്രകാരം നൈറ്റ് വാച്ച്മാന്റെ ഡ്യൂട്ടി സമയം 8 മണിക്കൂറായി ക്രമീകരിച്ച് കൂടുതൽ തസ്തികയുണ്ടാക്കും, ഹയർ സെക്കൻഡറിയിലെ ഒ.എ. നിയമനങ്ങൾ, സർവ്വകലാശാലകളുടെ ലാസ്റ്റ്

ഗ്രേഡ് നിയമനങ്ങൾ തുടങ്ങിയവ ഇതിലേയ്ക്ക് മാറ്റിക്കൊടുക്കും തുടങ്ങിയ കാര്യങ്ങളൊക്കെ ചർച്ച ചെയ്തെങ്കിലും അതിന്മേൽ ഈ കാലയളവിനുള്ളിൽ ഒരു നടപടിയുമുണ്ടായിട്ടില്ല. ഒന്നുകിൽ സൂപ്പർസ്മാറി ഒഴിവുകൾ സൃഷ്ടിക്കുകയോ അല്ലെങ്കിൽ കാലാവധി നീട്ടിക്കൊടുക്കുകയോ ചെയ്യുന്നതിനുള്ള നടപടി സർക്കാരിന്റെ ഭാഗത്തുനിന്നും ഉണ്ടാകണമെന്ന് അഭ്യർത്ഥിക്കുകയാണ്.

സൂളുകൾ ഹൈടെക് ആക്കുന്നതിനെക്കുറിച്ച് പറയുന്നുണ്ട്. അധ്യാപകരില്ലാത്ത സൂളുകൾ ഹൈടെക് ആണെന്ന് എങ്ങനെ പറയാൻ സാധിക്കും? സംസ്ഥാനത്തെ നിരവധി സൂളുകളിൽ ഒരധ്യാപകൻപോലും ഇല്ലാതെയാണ് ഓൺലൈൻ പഠനം നടത്താൻ പോകുന്നത്. നിയമന ഉത്തരവ് കിട്ടിയ എൽ.പി.എസ്. മുതൽ എച്ച്.എസ്.എസ്. വരെയുള്ള റാങ്ക് ലിസ്റ്റിലെ ഉദ്യോഗാർത്ഥികളുടെ നിയമനമടക്കമുള്ള കാര്യങ്ങളിൽ അനുഭാവപൂർവ്വമായ നടപടി സ്വീകരിക്കണം.

മുഖ്യമന്ത്രി (ശ്രീ. പിണറായി വിജയൻ): സർ, പി.എസ്.സി. റാങ്ക് ലിസ്റ്റുകളുടെ കാലാവധിക്കുള്ളിൽ ലഭ്യമാകുന്ന മുഴുവൻ ഒഴിവുകളിലും നിയമനം നടത്തുക എന്നതാണ് സർക്കാരിന്റെ പ്രഖ്യാപിത നയം. ഇതിനാവശ്യമായ സത്വരനടപടികൾ സർക്കാരും നിയമനാധികാരികളും പബ്ലിക് സർവ്വീസ് കമ്മീഷനും സ്വീകരിക്കുന്നുണ്ട്. കോവിഡ് വ്യാപനത്തെത്തുടർന്ന് യഥാസമയം മത്സര പരീക്ഷകൾ നടത്താൻ പി.എസ്.സി.-ക്ക് കഴിയാത്ത സാഹചര്യമുണ്ടായിരുന്നു. എന്നാൽ ഒഴിവുകൾ റിപ്പോർട്ട് ചെയ്യുന്നതിനെയും നിയമന ശുപാർശ നൽകുന്നതിനെയും ഇത് ബാധിക്കുന്നില്ല. മാത്രമല്ല, 5-2-2021-ലും 3-8-2021-നുമിടയിൽ കാലാവധി പൂർത്തിയാക്കുന്ന റാങ്ക് ലിസ്റ്റുകളുടെ കാലാവധി 4-8-2021 വരെ ദീർഘിപ്പിച്ചിട്ടുണ്ട്. എല്ലാ ഒഴിവുകളും കൃത്യതയോടെ യഥാസമയം റിപ്പോർട്ട് ചെയ്യുന്നതിന് ഓൺലൈൻ സംവിധാനം ഏർപ്പെടുത്തി. ഒഴിവുകൾ റിപ്പോർട്ട് ചെയ്യുന്നതിന്റെ കൃത്യത പരിശോധിക്കുന്നതിനായി അഡ്മിനിസ്ട്രേറ്റീവ്, വിജിലൻസ് തുടങ്ങിയ വിഭാഗങ്ങൾ വിവിധ ഓഫീസുകളിൽ പരിശോധന നടത്തുന്നുണ്ട്. ഇതിനപുറമേ, ഒഴിവുകൾ കൃത്യമായി റിപ്പോർട്ട് ചെയ്യുന്നുവെന്ന് ഉറപ്പുവരുത്തുന്നതിനായി ചീഫ് സെക്രട്ടറിയുടെ മേൽനോട്ട ചുമതലയും ധനകാര്യ വകുപ്പ് അഡീഷണൽ ചീഫ് സെക്രട്ടറി, ഉദ്യോഗസ്ഥ ഭരണ പരിഷ്കാര വകുപ്പ് അഡീഷണൽ ചീഫ് സെക്രട്ടറി എന്നിവരുൾപ്പെട്ട ഒരു സമിതി 13-2-2021-ൽ രൂപീകരിച്ചിരുന്നു. ഒഴിവുകൾ റിപ്പോർട്ട് ചെയ്യുന്നതിൽ വീഴ്ചവരുത്തുന്ന ഉദ്യോഗസ്ഥർക്കെതിരെ കർശന നടപടിയുണ്ടാകും. മുൻ സർക്കാരിന്റെ കാലത്ത് ആരോഗ്യം, പോലീസ് തുടങ്ങി വിവിധ വകുപ്പുകളിലായി 20,000-ത്തിലധികം പുതിയ തസ്തികകൾ സൃഷ്ടിക്കുകയുണ്ടായി. 25-5-2016-മുതൽ 19-5-2021 വരെ 4223 റാങ്ക് ലിസ്റ്റുകളാണ് പി.എസ്.സി. പ്രസിദ്ധീകരിച്ചത്. മുൻ യു.ഡി.എഫ്. ഭരണകാലത്ത് 3418 റാങ്ക് ലിസ്റ്റുകൾ മാത്രമാണ് പ്രസിദ്ധപ്പെടുത്തിയത്. കഴിഞ്ഞ എൽ.ഡി.എഫ്. സർക്കാരിന്റെ കാലത്ത് 1,61,361 നിയമന ശുപാർശകൾ നൽകിയിട്ടുണ്ട്. മുൻ

യു.ഡി.എഫ്. സർക്കാർ 1,54,384 നിയമന ശിപാർശ നൽകിയെങ്കിലും അതിലുൾപ്പെട്ട 4,031 പേർക്ക് എൽ.ഡി.എഫ്. സർക്കാരാണ് നിയമനം നൽകിയത്. റാങ്ക് ലിസ്റ്റുകളുടെ കാലാവധിക്കുള്ളിൽ ലഭ്യമാകുന്ന മുഴുവൻ ഒഴിവുകളിലും നിയമനം നടത്തുക എന്നതാണ് സർക്കാർ നയം. പ്രതീക്ഷിത ഒഴിവുകൾ മുൻകൂട്ടി റിപ്പോർട്ട് ചെയ്യാൻ കർശന നിർദ്ദേശം നൽകിയിട്ടുണ്ട്. സീനിയോറിറ്റി തർക്കം, പ്രൊമോഷൻ യോഗ്യരായവരുടെ അഭാവം എന്നിവമൂലം റെഗുലർ പ്രൊമോഷനുകൾ തടസ്സപ്പെടുന്ന കേസുകൾ കണ്ടെത്തി ചീഫ് സെക്രട്ടറി അധ്യക്ഷനായ സമിതിക്ക് റിപ്പോർട്ട് ചെയ്യാൻ വകുപ്പധ്യക്ഷന്മാർക്ക് നിർദ്ദേശം നൽകുകയുണ്ടായി. ഇത്തരത്തിൽ റെഗുലർ പ്രൊമോഷൻ നടത്താൻ തടസ്സമുള്ള തസ്തികകളെ പി.എസ്.സി. റാങ്ക് ലിസ്റ്റ് നിലവിലുള്ള കേഡറിലേയ്ക്ക് താൽക്കാലികമായി തരംതാഴ്ത്തി അപ്രകാരമുണ്ടാകുന്ന ഒഴിവുകൾ പി.എസ്.സി.-ക്ക് റിപ്പോർട്ട് ചെയ്യുന്നതിനും നിർദ്ദേശം നൽകിയിട്ടുണ്ട്. നിയമനങ്ങൾ പരമാവധി പി.എസ്.സി. മുഖേന നടത്തണമെന്നതാണ് സർക്കാരിന്റെ നയം. നിയമനങ്ങൾ പി.എസ്.സി.-ക്ക് വിട്ടിട്ടും വിശേഷാൽ ചട്ടങ്ങളോ റിക്രൂട്ട്മെന്റ് ചട്ടങ്ങളോ രൂപീകരിക്കാത്ത പൊതുമേഖലാ സ്ഥാപനങ്ങൾ, ബോർഡുകൾ, കോർപ്പറേഷനുകൾ എന്നിവയിൽ ഇവ രൂപീകരിക്കുന്നതിന് വിവിധ വകുപ്പ് സെക്രട്ടറിമാരെ ഉൾപ്പെടുത്തി 20-10-2020-ൽ ടാസ്ക് ഫോഴ്സ് രൂപീകരിച്ചിട്ടുണ്ട്. കോവിഡ് വ്യാപനം കാരണം മാറ്റിവച്ചിട്ടുള്ള പി.എസ്.സി. പരീക്ഷകളും ഇന്റർവ്യൂകളും കോവിഡ് വ്യാപനത്തിന്റെ തീവ്രത കാരണമല്ലാതെ പുനരാരംഭിക്കാൻ പി.എസ്.സി. നടപടി സ്വീകരിക്കുന്നതാണ്. പി.എസ്.സി. മുഖേനയുള്ള നിയമന നടപടികൾ ത്വരിതപ്പെടുത്തുന്നതിനുള്ള എല്ലാ നടപടികളും സർക്കാർ തുടർന്നും സ്വീകരിക്കും.

ശ്രീ. പി. സി. വിഷ്ണുനാഥ്: സർ, റാങ്ക് ലിസ്റ്റുകൾ നിലനിൽക്കുമ്പോൾ, അപ്പോയിന്റ്മെന്റ് ഓർഡർ ലഭിച്ച അധ്യാപകർ നിയമനം ലഭിക്കാതെ നിൽക്കുമ്പോൾ, ബഹുമാനപ്പെട്ട മുഖ്യമന്ത്രിയുടെ ജില്ലയിലും കാസർഗോഡ് ജില്ലയിലും ബി.എഡ്.-ന് പഠിക്കുന്ന കുട്ടികളെക്കൊണ്ട് ഓൺലൈൻ ക്ലാസ്സുകൾ എടുപ്പിക്കുന്നകാര്യം ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽപ്പെട്ടിട്ടുണ്ടോ; അങ്ങനെ ചെയ്യിക്കാതെ അപ്പോയിന്റ്മെന്റ് ഓർഡർ ലഭിച്ച അധ്യാപകരെത്തന്നെ അവിടെ നിയമിച്ച് കാര്യങ്ങൾ ചെയ്യാനുള്ള നടപടി സ്വീകരിക്കുമോ; റാങ്ക് ലിസ്റ്റിന്റെ കാലാവധി നീട്ടുന്നതിന് മനുഷ്യത്വപരമായ ഒരു സമീപനം അങ്ങയുടെ സർക്കാർ സ്വീകരിക്കുമോ?

ശ്രീ. പിണറായി വിജയൻ: സർ, അധ്യാപകരുടേത് പ്രത്യേകമായിട്ടുള്ള ഒരു പ്രശ്നമാണ്. പി.എസ്.സി. അഡ്വൈസ് ലഭിച്ച അധ്യാപകരുടെ നിയമനം തടസ്സപ്പെട്ടില്ല. സ്കൂളുകൾ തുറക്കാത്ത സാഹചര്യത്തിൽ കഴിഞ്ഞ തവണ എടുത്ത നിലപാട്, സ്കൂളുകൾ തുറക്കുമ്പോൾ നിയമനം നൽകാമെന്നായിരുന്നു. പക്ഷെ, കോവിഡ് നമ്മുടെ കൂടെത്തന്നെ സഞ്ചരിച്ചുകൊണ്ടിരിക്കുന്നതുകൊണ്ട് അക്കാര്യത്തിലും ഒരു പുനഃപരിശോധന വേണ്ടിവരും. അക്കാര്യം പരിശോധിക്കാൻ നടപടികളെടുത്തുവരികയാണ്.